

# అడుగుజాడలు

తాత ముసలి వృద్ధు. శరీరం ముడతలు పడిపోతుంది. అడుగులు తడబడతాయి, అది కీకారణ్యం. నలుదిక్కులా చీకటి. కాని తాతకి భయంలేదు మనమడితో అంటాడు తాత. 'మా ముత్తాతల కాలంనాడు ఏర్పడింది ఈదారి అంతకుముందు యీ అడవిచుట్టూ ఆరుమైళ్ళు నడిచిపోయేవారు జనం. మా ముత్తాత సాహసించి యీ అరణ్యానికి ఆడుపడ్డాడు. మళ్ళీ అతన్ని చూడ మనుకున్నారు మావాళ్ళంతా, కాని అతడు నిర్భయంగా అరణ్యందాటి ఆ వూరికి చేరుకున్నాడు. క్రూరజంతువులు అతన్ని చూసి భయపడి పారిపోయాయని అనుకునేవారు అందరూ. మహానుభావుడు, అతని అడుగుజాడల్లో తరవాత తరవాత ఎందరో నడిచారు"

మనమడు బలశాలి. యౌవనంతో కలకల్లాడుతూ ఉంటాడు. గట్టి కండలమీద చర్మం బిగించి లాగినట్టు పరచుకుంటుంది. తాత మాటలకు అతని కళ్ళు కొంటెగా నవ్వుతాయి. ఈ చిట్టడివిలో అంత భయపడవలసింది ఏముందో అతనికి బోధపడదు. తాతతో అంటాడు. "తాతా నీకో కొత్తదారి చూపిస్తానురా" తాత ముసలి ముఖంమీద ముడతల్లోను అనుమానం భయం తొంగిచూస్తాయి. అందరూ నడిచేదారి ఉండగా కొత్తదారి ఎందుకురా మనకి... అంటాడు. మనమడు నవ్వుతూ పెడదారి తొక్కుతాడు. దారివదలి రావడానికి భయపడతాడు. ఆ పక్కయేరుంది. ఆ యేట్లో మొసళ్లుంటాయని అందరూ అనుకుంటారు. కాని మనమడికి మొసళ్ళంటే భయంలేదు. తాత రానంటాడు. మనమడు... యేరుదాటితే అవతలవూరు; మైలన్నా ఉండదు అంటాడు. తాతంటాడు. యేరుదాటినా అవతల పెద్దపుట్టలో పాముందంట. ఎందరినో కరచి చంపిందంట... మనమడంటాడు. పుట్టదగ్గరగా పోవద్దులే. దూరంగా చుట్టి పోదాం మొసళ్ళంటే భయంలేని మనమడికి పాముంటే భయం అంచేత తాత చెయ్యి పట్టుకొని మెల్లగా యేరు దాటిస్తాడు. ఒక్క మొసలీ కనబడదు. పాముపుట్టకు మాత్రం దూరంగా చుట్టి తాతమనుమడు ఊరు చేరుకుంటారు. మనుమడు యేరుదాటిన సంగతి ఊరందరికీ తెలుస్తుంది. మొదట్లో కొందరు అనుమానిస్తారు. కొందరు ఈ కొత్తదారి చాలా ప్రమాదమయినదంటారు. కాని కొందరు సాహసించి మనమడు పోయినదారిని యేరు దాటుతారు. క్రమంగా పాతదారి మాయమయిపోతుంది కొత్తదారి పాతబడుతుంది.

హరిశాస్త్రి పెద్ద విద్వాంసుడు. షట్చాస్త్రాలూ ఆయనకి కంఠస్థం. శ్రోత్రీయ కుటుంబంలో పుట్టినవాడు. ఆయన తండ్రి ధర్మశాస్త్రంలో నిష్ణాతుడు ఏవన్నా ధర్మ సందేహాలొస్తే ఆయన తీర్చవలసిందే. కొడుకుని తనంతటి వాణ్ణిచేశాడు. కాని హరిశాస్త్రి విచిత్రంగా మారిపోయాడు. చివరరోజుల్లో హరిశాస్త్రి పితృగృహంవిడిచి దూరంగా పోవలసి వచ్చింది. తండ్రి బెంగతో మంచమెక్కాడు కాని చనిపోయేముందు ఆయనకి ఆఖరుకోరిక ఇది. "నా శవాన్ని తాకడానికిగాని అపరకర్మలు చేయడానికిగాని నా కొడుక్కి అధికారం

లేదు. వాడు కులభ్రష్టుడు. వాడీఇంట్లో అడుగుపెడితే అంతా అపవిత్రమయిపోతుంది.”  
తండ్రి కోరికనుమన్నించి హరిశాస్త్రి ఆ యింటికిపోలేదు. తండ్రి శవాన్ని చూడలేదు.

హరిశాస్త్రికి పిత్రార్జితం బాగా ఉంది ఒకప్పుడు. కాని క్రమంగా ఆ ఆస్తుంతా  
సన్నగిల్లిపోయింది. అయినా ఆయనంటే అందరికీ అపరిమితమైన గౌరవం. ఎందుకంటే  
ఆ ఆస్తుంతా ఒక ఆదర్శంకోసం వినియోగపడింది. ఆయన ఇప్పుడు పెద్దవాడయిపోయాడు.  
ఊరిపెద్దలు ఇంటి అరుగుమీద చేరుతుంటారు. ఆయన వారితో ముచ్చటిస్తూ కాలక్షేపం  
చేస్తుంటాడు.

మా తండ్రిగారికి నాకూ మధ్య వచ్చిన వివాదం ఏమంటే పంచములు అస్పృశ్యులని  
స్మృతిశాస్త్రాదులు ఘోషిస్తున్నాయంటారాయన. అస్పృశ్యత మానవధర్మం కాదని నా  
వాదన అయితే నాకు కనువిప్పు కలిగించిన మహానుభావుడు మహాత్మాగాంధీగారు.  
ఎంత అసహజమయిన సంప్రదాయం వచ్చిపడిందో చూడండి మనకి. నేను తరువాత  
వెతికి చూచాను. మూలగ్రంథాలలో ఎక్కడా అస్పృశ్యతా దోషమనేది లేనేలేదు.  
అవతారపురుషుడాయన. మామూలు మాటల్లో అందరికి తెలిసేటట్టు, అఖండమయిన  
జ్ఞానమార్గాన్ని బోధించాడు. అస్పృశ్యత హైందవ సంప్రదాయానికి అవమానమన్నాడు.  
ఆహా! హా! ఎంత అమృత హృదయం. ఎంత ప్రగాఢమయిన జ్ఞానసంపత్తి!

ఇలా రోజులు రోజులు ఆయన చెపుతూనే ఉంటాడు. పెద్దలు వింటూ ఉంటారు.  
బంధువులు, బ్రాహ్మణులు ఆయన్ను మొదట్లో వెలివేశారు. చాకలి మంగళ్ళు ఇంటికి  
రావడం మానేశారు. కొద్దిరోజులు అష్టకష్టాలూ పడ్డారాయన అయినా ఆయన  
హరిజనవాడలో తన కార్యకలాపాలు విరమించలేదు. అదొక వీరగాధ.

రామ్మూర్తి ఆయన ఏకైకపుత్రుడు. అతడు ఆంగ్లవిద్య అభ్యసించడానికి హరిశాస్త్రి  
మొదట్లో ఒప్పుకోలేదు. కాని భార్యబలవంతంవల్ల, కాలధర్మాన్నిబట్టి చివరికి ఆయన  
వొప్పుకోవలసి వచ్చింది. రామ్మూర్తి బి.ఎ., పాసయాడు.

తండ్రి కొడుకుల మధ్య సంబంధం చిత్రమయినది. రామ్మూర్తి చిన్న నాటినుంచీ  
తండ్రితోకూడా తిరిగాడు. నిద్రలోలేపి అడిగినాసరే, గాంధీగారు ఎప్పుడెప్పుడు ఏమేమన్నారో  
చెప్పగలిగేవాడు. హరిశాస్త్రికి కొడుకంటే ఎంతో గౌరవం కాని ఆయన అతన్ని ఎత్తుకుని  
ఎప్పుడూ ముద్దాడి యెరగడు. ఎవరూ లేనప్పుడు కొడుకు కంటపడితే, ఆయన చూపులో  
ఎంతో ఆశ. ఆదుర్దా, ఏదో ఎరగరాని ఆవేదన ప్రతిఫలించేవి. అంతకుమించి ఎన్నడూ  
ఆయన కొడిక్కి చనువిచ్చి ఎరగడు.

రామ్మూర్తికి తండ్రిమీద ఉన్నది భయమో భక్తో చెప్పడం కష్టం. అతనెప్పుడూ  
తండ్రి ముఖంలోనికి తిన్నగా కళ్ళెత్తి చూడలేదు. ఎన్నడూ తండ్రి మాటకు ఎదురుచెప్పి  
ఎరగడు. అతనికి ఇంగ్లీషు చదువు చదువుకోవాలని ఉన్నా, అతను మాత్రం తండ్రినెప్పుడూ  
అడగలేదు. ఆ విషయమయిన తల్లి, తండ్రి వాదోపవాదాల్లో పడ్డప్పుడు తనకేమీ సంబంధం  
లేనట్టుగానే ఉన్నాడు. అతను పెద్దవాడయి ప్రయోజకుడయ్యాకకూడా తండ్రి చెప్పినట్టు  
తన సొంతచేత్తో వడికిన ఖద్దరు దుస్తులు తప్ప కట్టుకుని ఎరగడు.

కాని రామ్మూర్తి హృదయం లోతుపాతులు అతనికి తప్ప ఎవరికీ తెలియవు  
సలార్జంగ్ అతని స్నేహితుడు. సహాధ్యాయి. వాళ్ల ఇంటికి అతను తరచు వస్తూపోతూ

ఉండేవాడు. గుమ్మం తెరల వెనుక కనిపించి కనిపించకుండా ఒకమూర్తి అతని దృష్టిని ఆకర్షించేది. రెండు కళ్ళేవో తన్ని చూసి నవుతున్నట్లు అతనికి అనిపించేది. ఆ ఇంట్లో అంత ఘోషా లేకపోయినా మొదటి రోజుల్లో ఆ అమ్మాయి ఇవతలికి వచ్చి అతనికంట పడలేదు.

ఒకనాడొక చిత్రమయిన సంఘటన జరిగింది. అతను తన ఊరినించి బయలుదేరి పట్నం పోవడానికి రైలెక్కాడు. బండి కిక్కిరిసి ఉంది. ఒక స్టేషనులో ఒక యువతి ఎక్కలేక కంగారుపడుతూ ఫ్లాట్ ఫారం మీద నిలబడి పోయింది. రామ్మూర్తి చూసి బండిదిగి ఆమెను జాగ్రత్తగా పెట్టిలోకి ఎక్కించాడు. బెజవాడ జంక్షనులో దిగేవరకు అతను ఆమెకు తన చోటిచ్చి నిలబడ్డాడు. బెజవాడలో అతను తన సామానులు దింపుకుని వెళ్లిపోబోతూ ఆగాడు. ఆ యువతి ముఖంలో అసహాయత్వం తనవేపు ఆశగా చూస్తున్నట్లు అనిపించిందతనికి. ఎక్కడకి వెళతారు? అని అడిగాడు. గుంటూరు ఇక్కడ రైలు మారాలి అంది ఆమె. నేనూ గుంటూరే రండి. ఫరవాలేదు అన్నాడు. వహీదా అని తరువాత తెలిసిందతనికి. ఆమె సలార్ జంగ్ చెల్లెలు. ఆ తరువాత అతను ఆ ఇంటికి వెళ్ళినప్పుడల్లా ఆమె నవ్వుతూ వచ్చి అతనితో కబుర్లు చెప్పేది. క్రమంగా కొత్తపోయి చనువేర్పడింది. మొదట్లో అతను వాళ్ళింట్లో మంచి నీళ్లు కూడా ముట్టలేదు. కాని క్రమంగా ఫలహారాలు కూడా సేవించేవాడు. ఆమె చేత్తో ఇచ్చినప్పుడు నిరాకరించడం పెద్ద అపచారమనిపించే దతనికి. ఆయితే అతని మార్పుకి వెనక పెద్ద సూత్రాలు సిద్ధాంతాలూ ఏవీ లేవు. అసలు లోలోపల అతనికి సూత్రాలమీదా సిద్ధాంతాలమీద కొంత అసహనంకూడా ఉంది. కాని మనసులో ఉన్నది పైకి చెప్పడం అతనికి ఎన్నడూ అలవాటులేదు. అంచేత చాల రోజులు అతని మనసులో రహస్యం రహస్యంగానే ఉండిపోయింది.

వహీదా చాలా చలాకి అయినది. ఆమె ఎప్పుడూ ఏదో అంటూనే ఉంటుంది. ఆ ఛలోక్తులు రామ్మూర్తిని గిలిగింతలు పెట్టినా అతను నవ్వి ఊరుకునేవాడు.

ఈ పరిచయానికి పర్యవసానం రామ్మూర్తి మనసులో అస్పష్టంగానే ఉంది. వహీదామూర్తి అతని నిద్రలోకూడా అతన్ని కలతపెట్టేది. ఒక పక్క ప్యారి, ఒకపక్క తనతండ్రి హరిశాస్త్రి; తన్ను చెరోచెయ్యి పట్టుకొని లాగుతున్నట్టు కలలు వచ్చేవి. ఈ మధనంలో నుంచి అతన్ని చివరికి బయటపడేసింది వహీదాయే. ఒకనాడు ఏకాంతంగా ఉన్నప్పుడు వహీదా చటుకుని అంది ఎన్నాళ్ళీ దాగుడుమూతలు? రామ్మూర్తికి వెంటనే ఏం చెప్పాలో తోచలేదు. తనకేమీ తెలియనట్టు నటించడం రామ్మూర్తికి చేతకాదు. కొంతసేపు మౌనంగా కూర్చుని తరువాత నిట్టూర్చి మెల్లగా అన్నాడు “మా నాన్నని నువ్వెరగవు” వహీదా అంది. “ఆ మాట కొస్తే మా వాళ్ళూ ఒప్పుకోరు. వాళ్ళకి భయపడి మనం సుఖాల్ని, ఆశల్ని ఎందుకు వదులుకోవాలి?”

తరువాత ఎన్నోసార్లు అతని మనసులో ఈ ప్రశ్న తలెత్తింది. దానికి సమాధానం ప్యారి ప్రశ్నలోనే ఉంది. అది అతని మనసుకి పట్టిన తరువాత ఒక రోజున వహీదాతో అన్నాడు... ఈ వేళ మా ఊరు వెడుతున్నాను. నాలుగు రోజుల్లో తిరిగొస్తాను. వచ్చిన తరువాత యిద్దరం పెళ్ళి చేసుకుంటాం.

కాని తన ఇంటికివచ్చిన తరువాత తండ్రితో యీ సంగతి చెప్పడం అనుకున్నంత సులభంగా అతనికి కనిపించలేదు. క్షణం క్షణం వాయిదాలు వేస్తూ గడిపాడు. కాని మామూలుగానే అతను ముఖావంగా ఉంటాడు. అంచేత అతనిలో యింత మధనం జరుగుతోందని తల్లికీ తండ్రికీ కూడా తెలియలేదు.

చివరికి నాలుగవరోజున అతను తండ్రికి చెప్పడానికి మనస్సు దిట్టపరుచుకున్నాడు. తండ్రి ఏమంటాడో అన్న భయంకంటే, ఈ వార్త తండ్రికి ఎంత గొడ్డలిపెట్టుగా ఉంటుందోనన్న ఆదుర్దా అతన్ని ఎక్కువ కలతపెట్టింది.

తండ్రి మామూలుగా ఊరిపెద్దలతో కూర్చుని తన చిన్ననాటి హరిజనోద్యమాన్ని గురించి ఉత్సాహంగా చెపుతున్నాడు. రామ్మూర్తి అరుగుమీదికి వెళ్లి నాన్నా... నీతో మాట్లాడాలి అన్నాడు. ఇంతవరకు యిల్లాంటి మాట కొడుకు నోటివెంట హరిశాస్త్రి ఎప్పుడూ వినలేదు. హరిశాస్త్రికిదొక కొత్త సంగతే. ఏం నాయనా అంటూ లేచివచ్చాడు. ఒక క్షణం పాటూ రామ్మూర్తి తన మనస్సులో విషయం ఏమైనాసరే తండ్రికి చెప్పకూడదనుకున్నాడు. కాని మరుక్షణం సర్దుకుని అన్నాడు “నేను పెళ్ళి చేసుకోదలచుకున్నాను” హరిశాస్త్రికి దీని అర్థం ఏమీ అంతుపట్టడంలేదు. అన్నాడు మెల్లగా. “సరే అయితే... ఏదన్నా సంబంధం చూద్దాం” రామ్మూర్తి కొంచెం ఆగి అన్నాడు... అదికాదు నాన్నా... నేనొక అమ్మాయికి మాటిచ్చాను. హరిశాస్త్రి అన్నాడు. “నాకిదివరకు ఏమీ చెప్పలేదేం” రామ్మూర్తి సాహసించి అనేశాడు “ఆ అమ్మాయి మహమ్మదీయులపిల్ల” హరిశాస్త్రి ఆఁ అన్నాడు. కొంచెం ఆగి బొంగురు పోయిన గొంతుకతో అన్నాడు. “మతేమన్నా పోయిందా? అందులో కోపంగాని, అసహ్యంగాని లేదు. వట్టి బాధ. రామ్మూర్తి గబగబా సంగతంతా చెప్పేసాడు. తన నిశ్చయాన్నికూడా తెలియపరిచాడు. హరిశాస్త్రి ఏమీ మాట్లాడలేదు. కొడుకు చెప్పినదంతా విన్నాడు చివరికి అన్నాడు నీ మనస్సు మైలపడిపోయింది. అంతకంటే గొప్పతనం యింకొకటిలేదు. రామ్మూర్తి ఆదుర్దాగా అన్నాడు. “మాలవాళ్ళు మనుషులయితే మహమ్మదీయులు మాత్రం కారా? గాంధీగారయితే యిటువంటి వివాహాలకి అభ్యంతరం చెప్పరని నా నమ్మకం.” కాని ఆ వాదంలో రామ్మూర్తికే నమ్మకం లేదు. హరిశాస్త్రి అన్నాడు. “తక్షణం నువ్వీ ఇంట్లోంచి అవతలికి పో నాకు కొడుకే పుట్టలేదనుకుంటాను.”

రామ్మూర్తి ఊరువదలి పట్నం వచ్చేశాడు. అతని మనస్సెంతో చాలా తేలికపడింది. ఏదో బరువు చటుక్కున తీసేసినట్టు తిన్నగా వహీదా యింటికి వచ్చాడు. ఎవరో మహమ్మదీయుల్లో పెద్దలు సావడిలో ఉన్నారు. అందరి ముఖాలు తీవ్రంగా ఉన్నాయి. రామ్మూర్తి రావడంతోటే అందరూ వెళ్ళిపోయారు.

సలార్జంగ్ రామ్మూర్తితో అన్నాడు. “నువ్వు మా ఇంటికి రావడం మానేస్తే అందరికీ మంచిది.” రామ్మూర్తి అన్నాడు. “వహీదా అభిప్రాయం కూడా అదేనా?” సలార్జంగ్ అన్నాడు “వహీదా ఎంత పట్టుదల మనిషో నీకు తెలియదు.” రామ్మూర్తి “అమెకు ఇష్టమయితే మా పెళ్ళి ఆపగలిగేవాళ్ళెవరు?” సలార్జంగ్ నిట్టూర్చి అన్నాడు. “మా మహమ్మదీయులకి ఉద్రేకాలు చాలా ఎక్కువ. ఏం ప్రమాదం జరుగుతుందో అని భయం” రామ్మూర్తి అడిగాడు. “వొచ్చి ఏమన్నా బెదిరించారా?” సలార్జంగ్ “మరే.”

రామ్మూర్తి మనస్సులో సమస్య స్పష్టంగా విడిపోయింది. అతనికి అనుమానాలు లేవు. బలమయిన ఆవేశం అతన్ని పట్టుకుంది. తను చేస్తున్న పని చాలా సహజమయినది. అందరూ చెయ్యవలసిందీని. ఈ బెదిరింపులు విన్న తరువాత అతనిలో దాగున్న శౌర్యం, సాహసం విజృంభించాయి. ఎందరు ఎన్ని విధాలా చెప్పినా వినక రిజిస్ట్రారు ఆఫీసులో వహీదాను పెళ్ళాడాడు. వహీదా నవ్వుతూ అతని పక్కన నిలబడింది.

మరునాడుదయం రెండు శవాలను యింట్లోంచి తీశారు. వాళ్ళకోసం కన్నీరు కార్చినవాళ్ళు తక్కువ. ఈ దారుణం ఎందుకు జరిగిందో అందరికీ తెలిసినా, హంతకులెవరో ఎవరికీ తెలియనట్టుగానే అందరూ నటించారు. పంచాయతీ అయిన తరువాత కొందరు యువకులు ఆ శవాలకు దహన సంస్కారం చేశారు. రెండు చితులూ మండుతుండగా ఎందరో యువకులు శృశానంలో మూగారు. చితులు కాలిపోయిన తరువాత ఎంతోసేపు మౌనంగా అల్లాగే నిలబడ్డారు.

కొడుకు హత్య సంగతి విన్నప్పుడు హరిశాస్త్రి ముఖంలో ఏ చలనమూ కనబడలేదు. మామూలుగా ఆయన హరిజనోద్యమాన్ని గురించి మధ్యాహ్నం నలుగురికీ చెపుతుండేవాడు. కాని ప్రతి రాత్రి యేటిగట్టున ఒంటరిగా ఎవరో ముసలివాడు గుండెలమీద కుడిచేత్తో రాసుకుంటూ రాముడూ అని అరుస్తూ తిరుగుతుంటాడని విన్నవాళ్ళు చెపుతుంటారు.

మనుమడు తాతవుతాడు తాతకి మళ్ళీ మనుమడు తయారవుతాడు. తాతమనుమడు అరణ్యంలో దారివెంట ఊరికి బయలుదేరుతారు. ఏటిలో నిర్భయంగా దిగి అవతలి ఒడ్డుకి చేరుకుంటారు. తాత చెపుతాడు, ఒకప్పుడు యీ యేట్లో మొసళ్ళుంటాయని అందరూ భయపడేవారు. ఈ యేరుచుట్టి మూడు మైళ్ళు నడిచి ఊరు చేరుకునేవారు. మొదట్లో నేనే సాహసించి యేరుదాటాను మొసళ్ళూ లేవు, ఏవీలేవు. తరువాత అందరికీ ఈ దారే అలవాటయిపోయింది. తాత గొంతులో ధ్వనించిన గర్వానికి మనుమడు నవ్వుకున్నాడు. ఈ యేట్లో మొసళ్ళుంటాయని భయపడ్డవాళ్ళు వెర్రివాళ్ళని అతని నమ్మకం. తాత నడవబోతున్నాడు. మనవడన్నాడు తాతా ఈ దారినిపోదాం రా వందగజాల్లో ఉంది ఊరు, ఎందుకల్లా చుట్టు తిరిగిపోవడం? తాతన్నాడు. అక్కడో పెద్దపుట్టఉంది. అందులో బ్రహ్మాండమయిన తాచుపాముంది. మనుమడు నవ్వి కొత్త దారి తొక్కాడు తాత నయాన్ని భయాన్ని చెప్పి చూశాడు. చివరికి విసుగెత్తి నీ కర్మం పో, నేను రాను అన్నాడు. మనమడు కొత్త దారి తొక్కాడు. పుట్టలో పాము బుస్సుమంది. మనుమడు ఒడుపుగా కాపుకు నిలబడ్డాడు. పాము అతనిమీద కురికింది. మనుమడు పాము తల చేత్తో పట్టాడు. పాము చేతికి చుట్టుకుంది. చేతి నరాలు పట్టుతప్పాయి. పాముకాటు వేసింది. అతను ఉన్నబలమంతా తెచ్చుకుని పాముతల పిడికిలితో నొక్కాడు. మనమడు బతకలేదు కాని పాముకూడా చచ్చిపోయింది.

తరువాత ఆ దారిని ఎంతోమంది నిర్భయంగా వెళ్ళారు. దారిపాతబడింది. కాని అడుగున మరుగుపడిపోయిన ఆ దారిలో ఎక్కడో ఉన్నాయి అతని అడుగుజాడలు.

(యువ : 1971)